

#### प्रधानमंत्री -जापान यात्रा

प्रधानमंत्री नरेन्द्र मोदी 15वें भारत-जापान वार्षिक शिखर सम्मेलन में भाग लेने के लिए आज शाम जापान की यात्रा पर रवाना होंगे। यह प्रधानमंत्री मोदी की आठवीं जापान यात्रा होगी। जापान के प्रधानमंत्री शिगेरु इशिबा के साथ यह उनकी पहली शिखर बैठक होगी। विदेश मंत्रालय ने एक बयान में कहा कि इस यात्रा के दौरान दोनों प्रधानमंत्री, दोनों देशों के बीच विशेष रणनीतिक और वैश्विक साझेदारी की समीक्षा करेंगे। इसमें रक्षा और सुरक्षा, व्यापार तथा अर्थव्यवस्था, प्रौद्योगिकी और नवाचार, तथा आपसी सहयोग शामिल है। वे क्षेत्रीय और वैश्विक महत्व के मुद्दों पर भी चर्चा करेंगे। यह यात्रा दोनों देशों के बीच लंबे समय से चले आ रहे आपसी संबंधों को और मजबूती देगी।

#### मुख्यमंत्री- रूहMantic

उज्जैन में मुख्यमंत्री डॉ. मोहन यादव की मौजूदगी में कल ग्लोबल स्पिरिचुअल टूरिज्म कॉन्क्लेव-रूहMantic का आयोजन हुआ। इस मौके पर मुख्यमंत्री ने कहा कि उज्जैन देश की आत्मा और आध्यात्मिक ऊर्जा का केंद्र है। कार्यक्रम में केंद्रीय पर्यटन मंत्री गजेंद्र सिंह शेखावत ने कहा कि उज्जैन की आध्यात्मिक धरोहर वैश्विक स्तर पर पर्यटन को नई दिशा दे रही है। फेथ एंड फ्लो पुस्तक का विमोचन भी किया गया। राउंडटेबल कॉन्फ्रेंस में उज्जैन और प्रदेश में निवेश और नए प्रोजेक्ट्स पर विशेष चर्चा हुई। प्रमुख सचिव पर्यटन श्री शिव शेखर शुक्ला ने बताया कि प्रदेश में पर्यटन हर साल 20 प्रतिशत की दर से बढ़ रहा है।

#### मुख्यमंत्री - विकास कार्यों

मुख्यमंत्री डॉ. यादव ने कल उज्जैन के गोपाल मंदिर छत्री चौक क्षेत्र में 79 करोड़ से अधिक की लागत के विकास कार्यों का भूमि-पूजन किया। इसमें रीगल टॉकीज के विकास कार्य, सिंहस्थ-2028 की तैयारियों के अंतर्गत मार्ग चौड़ीकरण और अन्य आधारभूत परियोजनाएँ शामिल हैं। इस अवसर पर रीगल टॉकीज के उन्नयन पर आधारित एक लघु फिल्म का भी प्रसारण किया गया। मुख्यमंत्री ने कहा कि उज्जैन आने वाले समय में और अधिक भव्य स्वरूप में देश और दुनिया के श्रद्धालुओं को आकर्षित करेगा।

#### पीएम स्वनिधि योजना-केंद्रीय मंत्रिमंडल

केंद्रीय मंत्रिमंडल ने कल पीएम स्वनिधि योजना के पुनर्गठन को मंजूरी दे दी है। साथ ही इस योजना को 31 दिसंबर 2024 से आगे बढ़ाकर अब 31 मार्च 2030 तक विस्तार दिया गया है। इसके लिए 7 हजार करोड़ से अधिक की राशि स्वीकृता योजना का लक्ष्य 1 करोड़ 15 लाख लाभार्थियों तक पहुँचना है, जिसमें 50 लाख नए लाभार्थी शामिल होंगे। सरकार ने कोविड-19 महामारी के दौरान यह योजना शुरू की थी।

#### रण संवाद

इंदौर में रक्षा मंत्री राजनाथ सिंह की मौजूदगी में त्रि-सेवा सम्मेलन रण संवाद का आयोजन कल पूरा हुआ। इस मौके पर श्री सिंह ने कहा कि मौजूदा तकनीक में महारत और नई चुनौतियों के लिए तैयारी ही आधुनिक युद्ध की जटिलताओं से निपटने की कुंजी है। श्री सिंह ने इस मौके पर बहु-क्षेत्रीय परिचालन एवं प्रौद्योगिकी परिप्रेक्ष्य और कैपेबिलिटी रोडमैप भी जारी किया। श्री सिंह ने जोर देकर कहा कि आज की दुनिया में जो भी देश युद्ध का मैदान तय करता है, वही युद्ध व उसके नियमों को नियंत्रित करता है और अन्य देशों के पास उन शर्तों पर प्रतिक्रिया देने के अलावा कोई विकल्प नहीं रहता। रक्षा मंत्री ने ऑपरेशन सिंदूर की सफलता को एक आदर्श उदाहरण और प्रौद्योगिकी-संचालित युद्ध का एक अद्भुत प्रदर्शन बताया।

कार्यक्रम के दौरान प्रमुख रक्षा अध्यक्ष जनरल अनिल चौहान ने विशेष बलों तथा एयरबोर्न और हेलीबोर्न अभियानों के लिए संयुक्त सिद्धांतों का विमोचन किया। इस अवसर पर नौसेना प्रमुख एडमिरल दिनेश के त्रिपाठी, वायु सेना प्रमुख एयर चीफ मार्शल एपी सिंह और थल सेना उप प्रमुख लेफ्टिनेंट जनरल पुष्पेंद्र सिंह भी उपस्थित थे।

#### मुख्यमंत्री- गणेश चतुर्थी

गणेश चतुर्थी के अवसर पर कल उज्जैन में आयोजित मिट्टी गणेश प्रतिमा वितरण कार्यक्रम में मुख्यमंत्री डॉ. मोहन यादव शामिल हुए। मुख्यमंत्री ने भगवान श्रीगणेश का पूजन कर प्रदेशवासियों को गणेश चतुर्थी की शुभकामनाएँ दीं। संबोधित करते हुए मुख्यमंत्री ने कहा कि बाबा महाकाल की कृपा से सिंहस्थ-2028 सभी पिछले रिकॉर्ड तोड़ेगा। कार्यक्रम में लगभग 300 मिट्टी की गणेश प्रतिमाएँ विभिन्न समितियों और संगठनों को वितरित की गईं।

नर्मदापुरम जिले में 10 दिवसीय गणेशोत्सव की शुरुआत हो गई। डिंडोरी में गणेश चतुर्थी का पर्व बड़े ही धूमधाम के साथ मनाया जा रहा है। गुना में गणेश उत्सव को शांतिपूर्ण एवं सौहार्दपूर्ण वातावरण में मनाने के उद्देश्य से कलेक्ट्रेट सभागार में पुलिस अधीक्षक अंकित सोनी की अध्यक्षता में बैठक संपन्न हुई। विदिशा जिले में शताधिक स्थानों पर भगवान गणेश के प्रतिमाओं की भव्य झांकियाँ लगाई गई हैं।

## यूआईडीएआई-स्कूल बायोमेट्रिक

भारतीय विशिष्ट पहचान प्राधिकरण ने देश भर के स्कूलों से 5 से 15 वर्ष की आयु के बच्चों के लिए समय पर आधार अनिवार्य बायोमेट्रिक अपडेट सुनिश्चित करने को कहा है। प्राधिकरण के कार्यकारी अधिकारी, भुवनेश कुमार ने इस संबंध में सभी राज्यों और केंद्र शासित प्रदेशों के मुख्य सचिवों को पत्र लिखकर इससे संबंधित शिविर आयोजित करने में सहयोग करने का अनुरोध किया।

## फुटबॉल - सैफ अंडर-17 महिला चैम्पियनशिप

भारतीय निशानेबाज अनीष भानवाला ने कल कजाकिस्तान में एशियाई निशानेबाजी चैम्पियनशिप में पुरुषों की 25 मीटर रेपिड फायर पिस्टल स्पर्धा का रजत पदक जीत लिया है। अनीष स्वर्ण पदक की दौड़ में सिर्फ एक अंक से चूक गए। वहीं भारत ने कल भूटान के थिम्पू में चांगलिमथांग स्टेडियम में भूटान को 5-0 से हराकर सैफ अंडर-17 महिला चैम्पियनशिप 2025 में अपना दबदबा कायम रखा है। यह टूर्नामेंट में लगातार चौथी जीत है।

## मौसम

प्रदेश में पिछले 24 घंटों के दौरान भोपाल इंदौर और उज्जैन संभाग में वर्षा दर्ज की गई। शेष जगहों पर मौसम शुष्क रहा। अधिकतम तापमान पृथ्वीपुर निवाड़ी में 36.3 डिग्री सेल्सियस और न्यूनतम तापमान खरगोन में 19.4 डिग्री दर्ज हुआ। मौसम विभाग ने बुरहानपुर, खंडवा, खरगोन, बड़वानी, धार और रतलाम जिलों में भारी बारिश तथा आंधी-तूफान की चेतावनी जारी की है। इसके अलावा भोपाल, ग्वालियर, रीवा, जबलपुर, शहडोल, सागर और इंदौर संभाग के कई जिलों में गरज-चमक के साथ बौछारें पड़ने की संभावना है।

## अब कुछ समाचार संक्षेप में .....

5 बैतूल जिले में 29 अगस्त को केंद्रीय जनजातीय कार्य राज्य मंत्री श्री दुर्गादास उईके सांसद खेल महोत्सव 2025 के रजिस्ट्रेशन का शुभारंभ करेंगे।

5 धार में दुग्ध संघ के डेयरी कार्यकर्ताओं की एक दिवसीय कार्यशाला का आयोजन कल किया गया। इस दौरान कृत्रिम गर्भाधान से संबंधित संपूर्ण जानकारी भारत पशुधन एप पर ऑनलाईन एंट्री करने का प्रशिक्षण दिया गया।

5 शिवपुरी जिले में खेल दिवस के उपलक्ष्य में 29 से 31 अगस्त तक विभिन्न खेल प्रतियोगिताओं का आयोजन किया जाएगा।

5 छिंदवाड़ा के बिछुआ शासकीय उत्कृष्ट विद्यालय मैदान में कल के बालक-बालिकाओं की विकासखंड स्तरीय वालीबाल व कराते स्पर्धा का आयोजन किया गया।

5 गुना जिले में गिंग एवं प्लेटफार्म श्रमिकों तथा अन्य असंगठित श्रमिकों के लिए ई-श्रम पोर्टल पर निशुल्क पंजीयन का अभियान 05 सितम्बर तक संचालित किया जा रहा है।

5 बैतूल जिले में तीन दिवसीय आदि कर्मयोगी डिस्ट्रिक्ट प्रोसेस लैब प्रशिक्षण का कल समापन हुआ।

-----